
Ishvarapoktam Atmalingarahasyam

ಈಶ್ವರಪ್ರೋಕ್ತಂ ಆತ್ಮಲಿಂಗರಹಸ್ಯಂ

Document Information



Text title : Ishvarapoktam Atmalingarahasyam

File name : AtmalingarahasyamIshvarapoktaM.itx

Category : shiva, shivarahasya

Location : doc_shiva

Transliterated by : Ruma Dewan

Proofread by : Ruma Dewan

Description/comments : shrIshivarahasyam | mAheshvarAkhyah prathamAMshaH | adhyAyaH 58 -

Atmalingakathanam | 20-71||

Latest update : December 17, 2023

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

December 17, 2023

sanskritdocuments.org

ಈಶ್ವರಪ್ರೋಕ್ತಂ ಆತ್ಮಲಿಂಗರಹಸ್ಯಂ



ಈಶ್ವರಃ -

ಸಾವಧಾನೇನ ದೇವೇಶಿ ಲಿಂಗಪೂಜಾವಿಧಿಕ್ರಮಂ .
ಶೃಣ್ವಪರ್ಣೇ ಪ್ರಣಯತೋ ಮಯೋಕ್ತಂ ಹೃದಯೇ ಧರ .. 20..
ನಾಖ್ಯೇಯಂ ಕಸ್ಯಚಿದ್ವಾಪಿ ರಹಸ್ಯಂ ಮಮ ಸರ್ವಧಾ .
ಲಯನಾತ್ಸರ್ವಜಗತಾಂ ಲಿಂಗಮಿತ್ಯುಚ್ಯತೇ ಶಿವೇ .. 21..
ಲೀನಮರ್ಥಂ ಗಮಯತಿ ತಸ್ಮಾತ್ತಲ್ಲಿಂಗಮುಚ್ಯತೇ .
ಲಮು ಕ್ರೀಡಾಂಚ ಜಗತೋ ಗಚ್ಛತೀತಿ ತದುಚ್ಯತೇ .. 22 .
ತಸ್ಮಾಲ್ಲಿಂಗಂ ವಿದುಃ ಪ್ರಾಜ್ಞಾ ಬಿಂದುಹೀನಂ ಚ ತತ್ಪ್ರಿಯೇ .
ಅರ್ಚನಂ ಚ ಪ್ರವಕ್ಷ್ಯಾಮಿ ಹ್ಯರ್ಚಕಂಚ ವಿಶೇಷತಃ .. 23..
ಲಿಂಗಂ ಗುಣತ್ರಯಾದ್ಧೀನಂ ಬ್ರಹ್ಮವಿಷ್ಣುಮಹೇಶ್ವರೈಃ .
ಪೀಠಪೀಠ್ಯಾದಿರಹಿತಂ ಪೂಜ್ಯಪೂಜಾವಿವರ್ಜಿತಂ .. 24..
ಧ್ಯಾನಧ್ಯೇಯಾದಿರಹಿತಂ ನಿರ್ಗುಣಂ ತಮಸಃ ಪರಂ .
ಜಗಜ್ಜನ್ಮೋದಯಾಸ್ಥಾನ ವಿನಾಶನ ವಿವರ್ಜಿತಂ .. 25..
ಓಂಕಾರಾದ್ಯಂ ಸಪ್ರಣವಂ ತ್ರಿಮಾತ್ರಾಪರಿವರ್ಜಿತಂ .
ಭಾವಾಭಾವಾದಿರಹಿತಂ ಭಾವಾಭಾವವಿವರ್ಜಿತಂ .. 26..
ಬೋಧ್ಯವೋಧಾದಿರಹಿತಂ ವ್ಯಾಪ್ಯವ್ಯಾಪಕವರ್ಜಿತಂ .
ಜ್ಞಾನಜ್ಞೇಯಜ್ಞಾತೃಹೀನಂ ಖಂಡಾಖಂಡವಿವರ್ಜಿತಂ .. 27..
ಪ್ರಭವಾಭವಸಂಹಾರತಿರೋಧಾನಾದಿವರ್ಜಿತಂ .
ಧ್ಯಾನಧ್ಯೇಯಾದಿರಹಿತಂ ಮಹಾ(ಮಮಾ)ಧ್ಯಾನವಿದೂರಗಂ .. 28..
ಅಲಕ್ಷ್ಯ ಲಕ್ಷಣಾಹೀನಂ ಗೋಪ್ಯಗೋಪಕವರ್ಜಿತಂ .
ನ ಸನ್ನಾಸನ್ನ ಚೈವಾಸತ್ನದಸಂಚೈವ ನಾಪ್ಯಸತ್ .. 29..
ಸತ್ತಾಮಾತ್ರಾದಿರಹಿತಂ ಕೇವಲಂ ಸ್ವಾತ್ಮದರ್ಶನಂ .
ಭಾನಾಭಾನವಿಹೀನಂಚ ಸ್ವಭಾಸಾ ಭಾಸಿತಾಖಿಲಂ .. 30..
ಚೇತೃಚೇತಕರಾಹಿತ್ಯಂ ಕ್ಷರಾಕ್ಷರವಿವರ್ಜಿತಂ .
ಚರಾಚರವಿಹೀನಂ ಚ ಪ್ರಮಾಮೇಯಾದಿವರ್ಜಿತಂ .. 31..
ಬಿಂದುನಾದಾದಿಕಂ(ಬಿಂದುನಾದಾತಿಗಂ)ಸಾಕ್ಷಾತ್ಸಾಕ್ಷಿಸಾಕ್ಷ್ಯಾದಿವರ್ಜಿತಂ .

- ಬಿಂಬೀಬಿಂಬಾತಿಗಂಚೈತತ್ಪ್ರತಿಭಾಸಾದಿವರ್ಜಿತಂ .. 32..
 ನೈವ ದೃಶ್ಯಂ ನ ಚಾದೃಶ್ಯಂ ಗ್ರಾಹ್ಯಗ್ರಾಹಕವರ್ಜಿತಂ .
 ನವಾಗ್ನಾಕೃವಿಹೀನಂ ಚ ವಾಚಾಂ ದೂರಮನೌಪಮಂ .. 33..
 ನ ಮನೋ ನಾಮನಃಪ್ರಾಪ್ಯಂ ನ ಪ್ರಾಣಂ ಪ್ರಾಣಬೋಧಕಂ .
 ನ ಚಕ್ಷುರೂಪರಹಿತಂ ತದ್ವಶ್ಯಜ್ಞಾನವರ್ಜಿತಂ .. 34..
 ನ ಶ್ರೋತ್ರಂ ಶ್ರವಣಾದ್ಧೀನಂ ತದಾಕಾಶಮನೌಪಮಂ .
 ನ ಘ್ರಾಣಂ ಗಂಧಹೀನಂ ಚ ಪೃಥಿವೀಪರಿವರ್ಜಿತಂ .. 35..
 ನ ರಸಂ ತದಪೋಹೀನಂ ಜಿಹ್ವಾಸ್ಥಾನಾದಿವರ್ಜಿತಂ .
 ನ ಪಾಣಿಪಾದಪಾಯ್ವಾದಿಮರುದ್ಧೀನಂ ಶಿವೇ ಹಿ ತತ್ .. 36..
 ನ ರೂಪರಸಗಂಧಾದಿಶಬ್ದಸ್ಪರ್ಶವಿವರ್ಜಿತಂ .
 ನೈವಾಕಾಶಮನಾಕಾಶಮಾಕಾಶಸ್ಯಾಪಿ ಚೇತಕಂ .. 37..
 ನ ಭೂಮಿಭೈತಿಕೈರ್ಹೀನಂ ಘನಭಾವವಿವರ್ಜಿತಂ .
 ನ ತೇಜಸ್ತೇಜಸಾ ಹೀನಂ ಸರ್ವತೇಜಃಪ್ರವರ್ತಕಂ .. 38..
 ನ ವಾಯುಶ್ಚಲನಾದ್ಧೀನಂ ವಾಯೋರುದ್ಬೋಧಕಂ ಹಿ ತತ್ .
 ನ ಚೈತತ್ಸಲಿಲಂ ಸಾಕ್ಷಾತ್ಸಲಿಲದ್ರವಕಲ್ಪಕಂ .. 39..
 ಭೂತಾದ್ವಿಹೀನಂ ಭೂತಾದಿ ಭೂತಾದಾರಂ ಸನಾತನಂ .
 ಅಪಾಣಿಪಾದವದನಮಚಕ್ಷುಶ್ಚೈತಿವರ್ಜಿತಂ .. 40..
 ಸರ್ವೇಂದ್ರಿಯಗುಣಾತೀತಂ ಸರ್ವೇಂದ್ರಿಯವಿವರ್ಜಿತಂ .
 ಸರ್ವಸ್ಯ ಪ್ರಭುಮೀಶಾನಂ ಸರ್ವಸ್ಯ ಶರಣಂ ಸುಹೃತ್ .. 41..
 ಸರ್ವೇಂದ್ರಿಯಗುಣೈಃ ಕಾಂತಂ ನಿತ್ಯಕಾಂತಂ ಸದೋದಿತಂ .
 ನವದ್ವಾರಗೃಹಾಂತಸ್ಥದಿವ್ಯಪೀಠೇ ಪ್ರತಿಷ್ಠಿತಂ .. 42..
 ಯದಪ್ರತಿಷ್ಠಂ ವಿಶ್ವಾಸ್ಯಂ ವಿಶ್ವಹಸ್ತೋರುಪಾದಕಂ .
 ವಿಶ್ವಮೌಲಿಂ ವಿಶ್ವಪೀಠಂ ವಿಶ್ವಪೀಠತಮಃಪರಂ .. 43..
 ನ ತತ್ರ ಕಿಂಚಿತ್ಪ್ರತಿಭಾತಿ ರೂಪಂ ಯಸ್ಮಾತ್ಪರಂ ನಾಪರಮಸ್ತಿ ಕಿಂಚಿತ್ .
 ವೇದಾಂತವೇದ್ಯಂ ನಿರ್ಗುಣಂ ಯದ್ವಚೋಗಂ ಯತೋ ಜಾತಂ ಭುವನಂ ವೈ
 ವಿಚಿತ್ರಂ .. 44..
 ಯಸ್ಮಿನ್ಲಿಂಗೇ ಸ್ಥಿತಂ ಚೈತದ್ಯಸ್ಮಿನ್ಲೀನಂ ಜಗಚ್ಚಿವೇ .
 ಯದಾಧಾರಮಿದಂ ವಿಶ್ವಂ ತ್ರಿಗುಣಂ ಪರಿವರ್ತತೇ .. 45..
 ತಲ್ಲಿಂಗಪರಿಮಾಣಂ ಹಿ ಕೇನ ವಕ್ತುಂ ಹಿ ಪಾರ್ಯತೇ .
 ಪರಿಮಾಣಾದಿರಹಿತಂ ಗುಣಖಂಡತ್ರಯಾತಿಗಂ .. 46..
 ಅಖಂಡಮೇಕಪಿಂಡಾಂಡಬ್ರಹ್ಮಾಂಡೋಪರಿತಸ್ಥಿತಂ .
 ನ ಪ್ರತಿಷ್ಠಾ ನ ಚ ಸ್ಥಾನಂ ತಲ್ಲಿಂಗಸ್ಯ ಮಹೇಶ್ವರಿ .. 47..

ನಾಲಯಸ್ಥಂ ಮಹೇಶಾನಿ ಸರ್ವಾವಾಸ್ಯಂ ಮಹಚ್ಚ ತತ್ .
ಸರ್ವಭೂತಮಹಾಕೋಶಗರ್ಭಾಗಾರಸ್ಥಮಂಬಿಕೇ .. 48..
ಅಣೋರಣೋಯೋಽಪಿ ಮಹನ್ಮಹತೋಽಪಿ ಮಹತ್ತರಂ .
ಸರ್ವಧಾರಮನಾಧಾರಂ ವಿಶ್ವರೂಪಂ ಪ್ರಕಾಶಕಂ .. 49..
ತೇಜೋಮಾತ್ರಂ ಸ್ವಪ್ರಕಾಶಂ ಜೀವೇಶಾನಾದಿವರ್ಜಿತಂ .
ಪ್ರತ್ಯಕ್ಷೈ ತನ್ಯಮಾತ್ಮಾನಮಾನಂದಘನಮದ್ವಯಂ .. 50..
ಬ್ರಹ್ಮವಿಷ್ಣುಹರಾದ್ಯುತ್ಥಪೀಠಜಾಲವಿವರ್ಜಿತಂ .
ಸ್ವಾತ್ಮೈಕವೇದ್ಯಂ ತಲ್ಲಿಂಗಂ ಸ್ವಸ್ಮಿನ್ನೇವ ಪ್ರತಿಷ್ಠಿತಂ .. 51..
ತದ್ಭೂಮಾ ಪರಮಾನಂದಂ ತತ್ರನೋನಾಸ್ತಿಕಿಂಚನ .
ತಸ್ಮಿನ್ನಿಂಗೇದೃಷ್ಟಿಗತೇ ದೃಗ್ರೂಪೋಲಿಂಗತಾಮಿಯಾತ್ .. 52..
ಲಿಂಗೋಽಪ್ಯಲಿಂಗೋಭವತಿತಲ್ಲಿಂಕಸ್ಯೈವಶೀಲನಾತ್ .
ನಾನ್ಯೇಪಶ್ಯಂತಿತಲಿಂಗನ್ನಾನ್ಯೇಜಾನಂತಿಕೇಚನ .. 53..
ತಲ್ಲಿಂಗಂ ಪರಮಾನಂದಂ ರಸಹೀನಂ ರಸಾತಿಗಂ .
ಉಪಾಸ್ಯಂ ಸರ್ವದಾ ಸರ್ವೈಸ್ತದು ನಾತ್ಯೇತಿ ಕಿಂಚನ .. 54..
ನ ತಸ್ಯ ಮಹಿಮಾ ಕಶ್ಚಿತ್ತ್ವಮಹಿಮ್ನಿ ಪ್ರತಿಷ್ಠಿತಂ .
ಸರ್ವಹೃತ್ಸಂಸ್ಥಿತಂ ಲಿಂಗಂ ನಿತ್ಯಂ ಸರ್ವಪ್ರಕಾಶಕಂ .. 55..
ಅವಸ್ಥಾಭೇದರಹಿತಂ ಮಾಯಾಗರ್ಭಗೃಹಾಂತರಂ .
ಸಾರ್ವಕಾಲಿಕಪೂಜ್ಯಂತತ್ಪಟ್ಟಿ ಕಾಲಾದಿವರ್ಜಿತಂ .. 56..
ಪ್ರವಿಷ್ಟಂ ಸ್ವಾವೃತತಮೋರಾಶಿ ಸ್ವಾಭಾನಭಾಸಕಂ .. 57..
ನ ತತ್ರ ವಾಜ್ಮನೋ ವಾ ಕದಾಚಿನ್ನಚೇಂದ್ರಿಯಪ್ರಾಣಭೂತಾದಿಸಂಘಃ .
ಸ್ವಯಂ ಪ್ರಭಾತಂ ಭಾಸಿತುಂ ನೋ ಸಮರ್ಥೋ ದೃಗ್ರೂಪಂ ತತ್ಕೇವಲಂ
ಬೋಧಹೀನಂ .. 58..
ಜೀವೇಶ್ವರೌ ಬ್ರಹ್ಮವಿಷ್ಣೂ ಕದಾಚಿತ್ತಲಿಂಗಮೇವಂ ಸ್ವಹೃದ್ವೃಷ್ಟಿಹೀನೌ .
ಕಿಂಚಿದಜ್ಞಸರ್ವಜ್ಞವಿಮೋಹಮಾನಿನಾವಹಂಕಾರಮಾಯಾವಿವಶಾಂತರಂಗೌ .. 59..
ಹಂಸೀಭವದ್ವಾಕ್ಯಜಪಾಮಿಮಾಂ ವದನ್ ಜೀವೋ ವಿಧಿಮೋಹಜಾಲೇಷು ಮಗ್ನಃ
. .
ಅಹಂಗ್ರಹೋಪಾಸನಾಶಸ್ತ್ರಜಾಲೈಸ್ಸರ್ವಜ್ಞಮೇವಾಭಿಮುಖೇ ಯುಯೋಧಂ .. 60..
(ಅಹಂಗ್ರಹೋಪಾಸನಾಶಸ್ತ್ರಜಾಲೈಸ್ಸರ್ವಜ್ಞಮೇವಾಭಿಮುಖೇಷು ಬೋಧಯೋಽಧ)
.. 60..
ವಿಷ್ಣುಂ ತದಾ ಚೇಶ್ವರಪ್ರಾಜ್ಞಮಜ್ಞಂ ಸ ಚಾಪ್ಯಹಂಕಾರವಶಾಂತರಾತ್ಮಾ .
ಅಹಂ ಚ ಸರ್ವೇಶ್ವರ ಇತ್ಯರ್ಥೋಚ್ಯ ಯದ್ವೃಷ್ಟಲಿಂಗೋಽಭ್ಯುವಾಚ ವಿಧಿತಂ
(ಬಿಂಧತಂ) .. 61..

ಏವಂ ಚ ತೇ ಯುಯುಧಾತೇಽದ್ಯಶಾಸ್ತ್ರೈರ್ಮಿಥ್ಯಾಭೂತೈಃ ಪಶ್ಯ ಮೋಹಾಂಧಕೌ
ತೌ .

ಕದಾಚಿದೈಕ್ಷಂತ ವಿಹಾಯ ಮೋಹಂ ಕ್ಷರಾಕ್ಷರೌ ವಿಧಿವಿಷ್ಣು ಭವಾನಿ .. 62..
ವ್ಯಪೇತಮೋಹೌ ಭವತಂ ತದಂಬಿಕೇ ದೃಷ್ಟ್ವಾ ಹತುರ್ಲಿಂಗಮೇತದ್ವಿಲೋಕ್ಯ .
ಪುನಶ್ಚ ಮಾಯಾಪ್ರಭವೈಶ್ಚ ಪಾಶೈರ್ಮೌಲಿಂ ಮೂಲಂ ಚಾಸ್ಯ ಪಶ್ಯಾವ ಚೇತಿ .. 63..
ನಾಂತೋ ನ ಮೂಲಂ ನ ಚ ಮೌಲಿರಸ್ಯ ಲಿಂಗಸ್ಯ ದೃಷ್ಟ್ವೋಪರತೌ ತದಾ ಶಿವೇ .
ಭೂದಾರಹಂಸಾಕೃತಿದೇಹಭಾಜೌ ಸ್ತುತ್ವಾ ಚ ಲಿಂಗೇ ವ್ಯರಮಂತ ತೌ ತದಾ .. 64..
ಜೀವೇಶ್ವರೌ -

ಕ್ಷರಾಕ್ಷರೌ ತೌ ಹರಿವೇಧಸೌ ಶಿವೇ ಹಂಸಾಖ್ಯಮಂತ್ರೇಣ ವಿಭಾವ್ಯ ದೇವಂ .
ಜ್ಞಾಜ್ಞಾವನೀಶೌ ಯದಾದೃಷ್ಟಲಿಂಗಾವಲಿಂಗಮಾಕಾಶಸಧರ್ಮಕೌ ತದಾ .. 65..
ವ್ಯಪೇತಮೋಹಾವಭವಂತ ತೌ ತದಾ ಹ್ಯುಪಾಧಿಹೀನೌ ನ ಹಿ ಕಿಂಚಿದತ್ರ .
ತದೇವ ಲಿಂಗಂ ಮಮ ದೇವ್ಯಲಿಂಗಂ ನ ಪೂಜನಾಯಾಸಪರೈರ್ನ ರೈಶ್ಚಿವೇ .. 66..
ಕಾರ್ಯಂ ಶಿಲಾಧಾತುಜಬಾಣಲಿಂಗೇ ಚರೇ ಸ್ಥಿರೇ ಚಾಪಿ ವಿಶಿಷ್ಟಲಿಂಗೇ .
ಸಂಪೂಜಯೇದ್ವಿಲ್ವದಲೈರ್ಭವಾನಿ ಭವಾಂಬುಧೇಸ್ಸಂತರಣಾಯ ಲೋಕಃ .. 67..
ತಲ್ಲಿಂಗಪೂಜಾ ನ ಕದಾಚಿದೀದೃಶೈರ್ನ ರೈಸ್ಸುರೈರ್ವಾಗಣವಿಪ್ರವಯ್ಷಿಃ .
ಕರ್ತುಂ ನ ಶಕ್ಯಾ ವಿವಿಧೈರುಪಾಯೈರ್ದಾನ್ಯೈಸ್ತಪೋನಾಶನಯಾದಿಭಿಶ್ಚಿವೇ .. 68..
ಸಮರ್ಚನಂ ತತ್ಕಥಯೇ ಭವಾನಿ ಗೂಢಂ ಸದಾ ಪ್ರಾಜ್ಞತಮೈಕಗಮ್ಯಂ .
ತದರ್ಚನಂ ಪುಣ್ಯನರೈಕಲಭ್ಯಮಲಭ್ಯಮನ್ಯೈರ್ನೃಪಶುತ್ವಧರ್ಮೈಃ .. 69..
ಭೂತಾಧಿಕಾರಣಧರಾಧರದಾರಣೇನ ಸರ್ವಜ್ಞರೂಪಹರಿಣಾ ಕಿಟಿರೂಪಕೇಣ .
ಕಿಂಚಿದ್ಜ್ಞಾ ಜೀವವರಹಂಸಕಭೂತಪುಣ್ಯಪಾಥೋಜಜಾತವದನೈಸ್ಸು ತಮರ್ಚಿತಂ ಚ
.. 70..

ಹೃಲ್ಲಿಂಗಮಾತ್ಮಕಮುಮೇ ಮನಸಾಭಿಪಶ್ಯ ಪಶ್ಯಂಸ್ತದಾತ್ಮಕತಯಾ ಭವತೀವ
ಚಿತ್ರಂ .. 71..

.. ಇತಿ ಶಿವರಹಸ್ಯಾಂತರ್ಗತೇ ಮಾಹೇಶ್ವರಾಖ್ಯೇ ಈಶ್ವರಪ್ರೋಕ್ಷಂ ಆತ್ಮಲಿಂಗರಹಸ್ಯಂ



.. ಶ್ರೀಶಿವರಹಸ್ಯಂ . ಮಾಹೇಶ್ವರಾಖ್ಯಃ ಪ್ರಥಮಾಂಶಃ . ಅಧ್ಯಾಯಃ 58 -
ಆತ್ಮಲಿಂಗಕಥನಂ . 20-71..

- .. shrIshivarahasyam . mAheshvarAkhyah prathamAMshaH . adhyAyaH 58 -
Atmalingakathanam . 20-71..

Notes:

Śiva ಶಿವ reveals to Devī ದೇವೀ, the mystery of Ātmaliṅga ಆತ್ಮಲಿಂಗ.

Encoded and proofread by Ruma Dewan

——
Ishvaraproktam Atmalingarahasyam
pdf was typeset on December 17, 2023
——

Please send corrections to sanskrit@cheerful.com

